

परीचौक से जेवर एयरपोर्ट मेट्रो ट्रेन का सर्वे पूरा

फंडिंग के लिए यूपीएमआरसी को भेजा प्रस्ताव

■ एनबीटी न्यूज, ग्रेटर नोएडा

डीएमआरसी ने परीचौक से जेवर एयरपोर्ट तक चलने वाली मेट्रो के सर्वे का काम पूरा कर लिया है। इसकी फंडिंग के लिए यमुना अथॉरिटी ने यूपी मेट्रो रेल कॉर्पोरेशन के पास प्रस्ताव भेजा है। सर्वे के अनुसार इस रूट पर हर रोज 50 हजार लोग सफर करेंगे।

जेवर के पास इंटरनेशनल एयरपोर्ट के निर्माण शुरू करने की प्रक्रिया जल्द शुरू होने वाली है। इसके लिए जमीन अधिग्रहण की प्रक्रिया अंतिम चरण में है। इसी बीच दिल्ली-एनसीआर के शहरों से जेवर एयरपोर्ट तक यात्रियों को लाने-ले जाने की तैयारी भी तेज हो गई। यह रूट करीब 29 किलोमीटर लंबा होगा। मेट्रो के अलावा यात्रियों को परिवहन के दूसरे साधन भी उपलब्ध कराए जाने हैं। स्टडी में पता चला है कि जेवर एयरपोर्ट से एक साल में 50 लाख यात्री सफर करेंगे।



योजना

- सर्वे के अनुसार इस रूट पर रोज 50 हजार लोग सफर करेंगे
- जेवर एयरपोर्ट से एक साल में 50 लाख यात्री उड़ान भरेंगे
- 2023 में प्रस्तावित जेवर एयरपोर्ट से पहली उड़ान भरी जानी है

यमुना अथॉरिटी के सीईओ डॉ. अरुणवीर सिंह के अनुसार पूरे प्रदेश में मेट्रो संचालन के लिए यूपी मेट्रो रेल कॉर्पोरेशन (यूपीएमआरसी) बनाया गया है। इस

प्रॉजेक्ट के लिए फंडिंग की व्यवस्था यूपीएमआरसी करेगा। अथॉरिटी ने इसका प्रस्ताव भेज दिया है। जेवर एयरपोर्ट के साथ ही मेट्रो का निर्माण शुरू कराने की तैयारी है। 2023 में प्रस्तावित जेवर एयरपोर्ट से पहली उड़ान भरी जानी है।